

1 ta' Ġunju, 1988

Imħallfin: -

S.T.O. Hugh W. Harding B.A., LL.D., F.S.A., F.R.Hist.S.  
- President

Onor. Joseph A. Herrera B.I.Can., Lic.Can., LL.D.

Onor. Carmelo A. Agius B.A., LL.D.

Joseph Mifsud *et noe*

*versus*

Emanuel Mangion

**Gherusija - Danni - Reżiliment ta' Gherusija - Nullità  
ta' Sentenza - Motivazzjoni ta' Sentenza - Verginità bhala  
Bażi ta' Reżiliment ta' Gherusija**

*F'kull sentenza għandhom qabel xejn jingħataw ir-raġunijiet li fuqhom il-Qorti tkun ibbażat id-deċizzjoni tagħha. Ghalkemm huwa desiderabbli u rakkomandabbli li tingħata motivazzjoni aktar esplicita f'każi fejn ikun hemm għa rapport peritali speċjalment meta jkun hemm punti legali li ġew ikkunsidrati, b'dana kollu, ġie kostantament ritenut li r-rekwizit tal-motivazzjoni imposti bl-artikolu 218 tal-Kapitolu 12 ikun sodisfatt meta l-Qorti tiddikjara*

*li taqbel mar-raġunijiet mogħtija mill-perit legali. B'hekk l-istess raġunijiet mogħtija mill-perit legali jkunu saru tal-Qorti wkoll. Fil-prattika dan isir a skans ta' qabda repetizzjonijiet u ma jimportax in-nullità tas-sentenza.*

*Illi huwa paċifiku fil-ġurisprudenza tagħna li oltre għall-azzjoni derivanti mir-reżiliment ingust ta' l-għerusija bbażata fuq il-Proklama VI ta' 1834 hemm ukoll azzjoni għad-danni bbażata fuq il-prinċipju ġenerali ta' l-obbligazzjonijiet. L-eċċezzjoni tan-nuqqas ta' verginità u l-offerta ta' perizja medika ma tiswiex bħala raġuni ġusta u valida għat-thassir ta' għerusija, u dana billi l-verginità tista' tintilef mhux biss permezz ta' att sesswali iżda anki minhabba diversi fatturi oħra. Biex tirnexxi dina l-eċċezzjoni, għandhom jingabu l-provi li l-għarusa kienet marret ma' xi rġiel oħra.*

Il-Qorti: –

Rat l-att ta' ċitazzjoni ppreżentat fil-Qorti Ċivili Prim'Awla li bih premessi d-dikjarazzjonijiet neċessarji u mogħtija l-provvedimenti opportuni;

Peress illi l-konvenut kien għarus lill-attriċi Louise Mifsud għal żmien konsiderevoli;

Peress illi tul din l-għerusija l-atturi taw xi flus u rigali lill-konvenut u anke nkorrew fi spejjeż kif jiġi aħjar spjegat waqt il-kawża;

Peress illi dan l-aħħar il-konvenut ingustament u bla ebda raġuni valida fil-liġi, kiser din l-għerusija;

L-atturi talbu li din il-Qorti:

1. tiddikjara illi l-istess reżiliment ta' l-għerusija in ezami

da parti tal-konvenut kien ingust u bla ebda raġuni valida;

2. konsegwentement tikkundanna lill-istess konvenut iħallas lill-atturi in linea ta' danni hekk sofferti dik is-somma li tiġi hekk likwidata minn dina l-Qorti okkorrendo permezz ta' periti nominandi;

Bl-ispejjeż kontra l-konvenut;

Rat id-diukjarazzjoni ġuramentata u l-lista tax-xhieda ta' l-attur;

Rat l-eċċezzjoni tal-konvenut fis-sens:

1. Huwa hassar l-għerusija għal raġuni valida u ġusta fil-liġi;

2. Illi mingħajr preġudizzju għall-ewwel eċċezzjoni, mhux veru li l-atturi nkorrew fi spejjeż, u fi kwalunkwe każ, kien l-eċċipjenti li nkorra fi spejjeż, apparti l-fatt li huwa għad għandu diversi affarijiet personali fil-pussess ta' l-atturi;

3. Ukoll mingħajr preġudizzju għall-ewwel u t-tieni eċċezzjoni, l-ammont li jista' eventwalment jiġi likwidat, għandu jiġi kkompensat ma' ammonti u valuri oħra dovuti lill-eċċipjenti kif jiġi ppruvat waqt it-trattazzjoni tal-kawża;

Rat is-sentenza mogħtija mill-Onorabbli Qorti Ċivili Prim'Awla tat-8 ta' Ottubru, 1986, li biha ddeċidiet il-kawża billi laqgħet it-talbiet attriċi u 1) iddikjarat illi l-istess reżiliment ta' l-għerusija in eżami da parti tal-konvenut kien ingust u bla ebda raġuni valida; u 2) ikkundannat lill-istess konvenut iħallas

lill-attriċi in linea ta' danni hekk sofferti s-somma ta' Lm1167.80,0, li l-Qorti llikwidat kif mitlub u dan wara li rat u kkunsidrat dan li ġej u ċjoè:

“Illi hija taqbel ma’, taċċetta, u taghmel taghha l-konklużjonijiet tar-rapport peritali”;

Rat in-nota ta’ l-appell tal-konvenut Emanuel Mangion ipprezentata fl-14 ta’ Ottubru, 1986;

Rat il-petizzjoni ta’ l-appell tal-konvenut Emanuel Mangion ipprezentata fit-28 ta’ Ottubru, 1986, li biha talab bir-rispett li din il-Qorti jogħgobha (1) fl-ewwel lok tannulla s-sentenza mogħtija mill-Prim’Awla tal-Qorti Ċivili fit-8 ta’ Ottubru, 1986, fl-ismijiet premissi minhabba li ma fihix il-motivazzjoni u r-raġunijiet li fuqhom il-Qorti bbażat id-deċiżjoni taghha kif rikjesti mill-art. 216 tal-Kap. 15 tal-Liġijiet ta’ Malta, u (2) subordinatament tirrevoka s-sentenza appellata billi tiddikjara li l-atturi ma għandhomx jiehdu xejn mingħand l-esponenti għar-raġunijiet kollha fuq esposti bl-ispejjeż taż-żewġ istanzi kontra l-atturi appellati;

Rat ir-risposta ta’ l-appell ta’ l-atturi appellati pprezentata fl-5 ta’ Novembru, 1986;

Rat l-atti kollha relattivi u opportuni;

Ittrattat l-appell;

Ikkunsidrat:

Illi l-ewwel Qorti kienet laqgħet it-talbiet ta’ l-attriċi u dana

billi kif qalet fis-sentenza appellata, hija kienet “qablet ma’, aċċettat u għamlet tagħha” l-konklużjonijiet tar-rapport peritali. L-appellant jissottometti li dan ma jissodisfax id-dispost ta’ l-artikolu 216 tal-Kap. 12 tal-Liġijiet ta’ Malta billi l-Qorti ma tatx ir-raġunijiet tagħha li wasluha għall-konklużjoni minnha raġġunta;

Illi skond l-artikolu 216 (illum 218) tal-Kap. 12 fuq imsemmi, fis-sentenza għandhom qabel xejn jingħataw ir-raġunijiet li fuqhom il-Qorti tkun ibbażat id-deċiżjoni tagħha. Din il-kwistjoni għa għet deċiżja minn din il-Qorti f’diversi okkażjonijiet. Għalkemm huwa desiderabbli u rakkomandabbli li tingħata motivazzjoni aktar esplicita f’każi fejn ikun hemm għa rapport peritali speċjalment meta jkun hemm punti legali li għew ikkunsidrati, b’dana kollu, għe kostantement ritenut li r-rekwizit tal-motivazzjoni impost bl-imsemmi artikolu, jkun sodisfatt meta l-Qorti tiddikjara li taqbel mar-raġunijiet mogħtija mill-perit legali jkunu saru tal-Qorti wkoll. Fil-prattika dan isir a skans ta’ qabda ripetizzjonijiet;

Illi t-tieni aggravju ta’ l-appellant jikkonsisti fil-fatt li l-ewwel Qorti kienet iddeċidiet li r-reżiliment ta’ l-għerusija da parti tal-konvenut ma kinitx għal raġuni ġusta u valida fil-liġi. Ir-raġuni mogħtija mill-konvenut kienet li hu ma kienx sab l-attriċi verġni;

*Omissis;*

Illi huwa paċifika fil-ġurisprudenza tagħna li oltre għall-azzjoni derivanti mir-reżiliment inġust ta’ l-għerusija bbażata fuq il-Proklama VI tat-28 ta’ Awissu, ta’ l-1834 hemm anki azzjoni għad-danni. Din hija effettivament l-azzjoni esperita mill-attriċi fil-kawża odjerna u hija bbażata fuq il-prinċipji generali

ta' l-obbligazzjonijiet. Il-konvenut isostni li r-raġuni mogħtija minnu għat-thassir ta' l-għerusija hija waħda ġusta u valida fil-liġi. Jinkombi għalhekk lil din il-Qorti f'dan il-każ, li tara kienx hemm raġunijiet biżżejjed gravi da parti tal-konvenut li ntitolawh iħassar l-istess għerusija. (Ara *Bellia vs Grech* 26-5-58 Vol. XLII.II.1051 u *Psaila vs Caruana* 3-10-35 Vol. XXIX.II.656);

Illi r-raġuni tal-konvenut għar-reżiliment "*de quo*" hija li ma kienx sab lill-attriċi verġni. Il-kontendenti damu flimkien ċirka ħames snin. F'okkażjoni minnhom fil-bidu ta' Mejju, 1982, il-konvenut qalilha li kien xeba'. Xi ġranet wara, huwa kien baġħtilha ċ-ċurkett u xi affarijiet lura mal-Kappillan ta' Hal-Safi. Sussegwentement l-attriċi saret taf li hu kellu wiċċ haddiehor. Jidher li l-ewwel darba li l-konvenut semma' l-kwistjoni tal-verġinità, kien meta huwa xehed fil-kawża;

Illi l-appellant donnu qed jippretendi li hemm l-ammissjoni taċita ta' l-attriċi mhux biss għall-allegazzjoni tiegħu tan-nuqqas ta' verġinità, iżda wkoll li dan ġie kkawżat minn xi kongungiment karnali ma' xi hadd iehor qabel iltaqgħet miegħu. Rigward it-thassir tiegħu ta' l-għerusija huwa xehed biss "L-għerusija hassartha jiena, hassart l-għerusija minħabba li lill-attriċi ma sibthiex verġni. Din hija l-unika raġuni tar-reżiliment". Il-kumplament ta' xiehda tiegħu f'dan ir-rigward ingħatat kollha fil-kontro-eżami li sarlu. Il-konvenut qatt ma qal li l-attriċi kienet infidila lejha jew li qabel kienet tafu, kienet toħroġ ma' haddiehor u kellha kongungiment karnali miegħu. Jidher li huwa qiegħed jiġbed dan mis-sempliċi fatt li kif jgħid hu, ma kienx sabha verġni. Huwa jallega wkoll li wara xi ftit xhur kellu x'jaqsam ma' l-attriċi u li baqgħu sejrin jaġħmlu hekk qiesu darba fil-ġimgħa;

Illi l-attriċi li tat ix-xieħda tagħha qabel il-konvenut ma xehdet xejn dwar dan. Dan jista' jkun attribwibbli għall-fatt li sa dak in-nhar ma kinitx għadha taf f'hix kienet tikkonsisti r-raġuni vera tal-konvenut għat-thassir ta' l-għerusija. In fatti l-vera raġuni tiegħu ma toħroġ la mill-eċċezzjoni u lanqas mid-dikjarazzjoni tiegħu għax kull ma semma fihom hu li kellu raġuni ġusta u valida. Jirrizulta wkoll li fil-kontro-eżami tagħha ma sarulha ebda domandi da parti tal-konvenut dwar l-allegata nuqqas ta' verginità tagħha. Lanqas ma jirrizulta mill-provi li meta kien (kif jallega hu) sabha mhux verġni, huwa kien ilmenta magħha fuq din il-kwistjoni. Din il-kwistjoni ma qamet qatt bejniethom u l-kontendenti kienu baqgħu flimkien għal ċirka hames snin u jidher li kienu kuntenti hafna tant li kienu għa hasbu għall-post fejn imorru joqogħdu meta jizzewwgu. L-inkwiet bejniethom jidher li nqala' meta fl-aħħar il-konvenut kellu wiċċ haddieħor;

Illi s-sentenza ċitata mill-perit legali fir-relazzjoni tiegħu qiegħda tiġi ċitata wkoll b'approvazzjoni minn din il-Qorti. Is-sentenza "Mifsud vs Bugeja" (Vol. XX.II.357) tghid li l-eċċezzjoni tan-nuqqas ta' verginità u l-offerta ta' perizja medika ma tiswiex u dan billi l-verginità tista' tintilef mhux permezz ta' att sesswali iżda anki minhabba diversi fatturi oħra. Din l-istess sentenza qalet ukoll li "*perciò non si è mai inteso che nel contrarre sponsali la donna prometta, anche in sottinteso, di essere materialmente vergine, e nè anche s'è mai inteso che giusta causa di resilimento siasi ritenuto la cessazione dei segni suddetti, ma bensì la prova di congiungimento carnale con altri uomini, il quale fatto non si può desumere dalla cessazione suddetta, come pretende il convenuto*". Issa f'dan il-kaz ma nġiebet ebda prova mill-konvenut li l-attriċi kienet marret ma' xi rġiel oħra. L-allegazzjoni tal-konvenut (apparti l-verità o meno tagħha) hija

biss li ma kienx sabha verġni u skond is-sentenza “Mifsud vs Bugeja” dan il-fatt wahdu ma jfisser xejn. Kwindi fil-fehma ta’ din il-Qort r-raġuni għat-tħassir ta’ l-għerusija “*de quo*” migjuba mill-konvenut la hi ġusta u lanqas valida;

Illi hemm però ċirkostanza rizultanti mid-deposizzjoni ta’ l-istess konvenut li hija assorbenti. Jidher minn din id-deposizzjoni tal-konvenut li qed jippretendi li hu nduna li l-attriċi ma kinitx verġni l-ewwel darba li kellu relazzjonijiet magħha u illi huwa kellu relazzjonijiet magħha fi kliemu stess, “qabel ma dħalt għandhom id-dar”, jġigifieri qabel l-għerusija. Għalhekk anke kieku l-Qorti kellha taċċetta, għall-grazzja ta’ l-argument, illi l-fatti kienu kif qed jippretendi l-konvenut, in-nuqqas ta’ verġjunità ma kinitx xi haġa sopragġunta għall-għerusija imma, dejjem skond ma jippretendi hu, kienet teżisti qabel l-għerusija u *di più* hu kien jaf biha qabel l-għerusija. Għalhekk anke kieku l-Qorti kellha taċċetta dak li qed jallega l-konvenut, l-istess eċċezzjoni tiegħu m’hix fondata;

#### Ikkunsidrat:

Illi l-appellanti jilmenta wkoll mill-mod kif saret il-likwidazzjoni tad-danni mill-perit legali. L-istess perit kien qasam id-danni sofferti mill-atturi f’żewġ kategoriji: a) fi flus imħallsa mill-attriċi biex inxtraw oġġetti dotali u b) fi flus u spejjeż minfuqin mill-attur għall-ikel u xorb ikkonsmat mill-konvenut. Rigward l-ewwel, l-appellant jissottometti li l-konklużjoni tal-perit legali fejn qal – li meta huwa kien ħa l-flus (Lm800) lura huwa kien qiesu tħallas lura l-flus li kien ħareġ biex jinxtraw l-affarijiet – m’hix korretta. Hu jsostni li ma jistax ikun li l-istess somma tkun imġemma’ l-Bank u fl-istess ħin tintuża biex jinxtraw l-affarijiet. Rigward it-tieni kategorija l-appellant jidhirlu



li għandha ssir revizjoni radikali minn din il-Qorti li għandha tirispekkja l-ispejjeż veri li semmai ġew sopportati mill-attriċi;

Illi kwantu għal-likwidazzjoni tad-danni, il-Qorti, wara li eżaminat bir-reqqa r-relazzjoni peritali fid-dawl tal-provi, ma tarax li tista' taċċetta dik il-parti tagħha li biha akkordat lill-attriċi danni għall-oġġetti indikati fir-relazzjoni;

Illi ma jidhirx li l-attriċi jew missierha xehdu b'xi mod dwar dawn l-oġġetti. Il-konvenut xehed li hu kien jagħti lill-attriċi flus barranin biex jinxtrow dawk l-affarijiet. Il-flus ta' Lm800 kien jagħtihom lill-attriċi ggemmagħhomlu "sa kemm jgħaqqad elf". Din il-parti tad-deposizzjoni tal-konvenut m'hix ikkontestata u l-Qorti ma tara l-ebda raġuni l-għala m'għandhiex taċċettaha. Jidher għalhekk li meta l-attriċi tat lura lill-konvenut is-somma ta' Lm800 hija fil-fatt kienet qiegħda tiffondilu dak li kien halla f'idejha halli jiggemmgħu u mhux sehmu mill-ispejjeż għax-xiri ta' l-imsemmija oġġetti;

Illi l-konvenut xehed li dawn l-oġġetti kienu nxtrow bil-flus li hu kien jagħtiha u bis-somma ta' Lm5 fix-xahar li kienet toħroġ hi, u fin-nuqqas ta' provi in kuntrarju l-Qorti ma tarax li għandha tiddipartixxi mis-sottomissjoni tal-perit legali f'dan ir-rigward li l-kontribuzzjoni ta' l-attriċi u tal-konvenut għax-xiri ta' l-oġġetti kienet nofs kull wiehed;

Illi, billi l-oġġetti qegħdin jinzammu mill-attriċi hija għandha tiritorna lill-konvenut nofs il-valur tagħhom i.e. nofs Lm58 u Lm268 i.e. Lm163;

Illi kwantu għal-likwidazzjoni tad-danni relattivi għall-ikel u xorb, il-Qorti ma tara l-ebda raġuni biex tiddipartixxi mill-

konklużjoni peritali;

Illi għandu jizdied li l-Qorti hi tal-fehma li l-kontribuzzjoni tal-konvenut fis-somma ta' Lm385.40, għandha tiżdied bis-somma ta' Lm12 li l-Qorti qiegħda tiffissa *arbitrio boni viri* u li hu żborsa għal sitt ċilindri gas u għalhekk din is-somma tiġi tammonta għal Lm397.40;

Illi l-Qorti tinnota wkoll li l-attriċi għazlet espressament li żzomm l-għamara;

Illi għalhekk fid-dawl tal-konsiderazzjonijiet fuq magħmula s-somma tad-danni stabbilita mill-perit legali u abbracċjata mill-ewwel Qorti għandha tiġi varjata b'mod illi d-danni jiġu likwidati fis-somma ta' Lm387.40;

*Omissis;*

Għal dawn il-motivi din il-Qorti tiddeċidi billi tirriforma s-sentenza appellata fis-sens illi fil-waqt li tikkonfermaha in kwantu ddikjarat li r-reżiliment ta' l-għerusija in ezami da parti tal-konvenut kien ingust u bla ebda raġuni valida, tirriformaha in kwantu kkundannat lill-konvenut iħallas lill-atturi in linea ta' danni s-somma ta' Lm1167.80, billi minflok tillikwida d-danni fis-somma ta' Lm387.40, u tikkundanna lill-konvenut iħallas lill-atturi l-imsemmija somma ta' Lm387.40, in linea ta' danni. L-ispejjeż ta' l-ewwel istanza jiħallsu mill-konvenut mentri l-ispejjeż ta' din it-tieni istanza jiħallsu kwantu għall-<sup>3</sup>/<sub>8</sub> mill-atturi u kwantu għall-<sup>5</sup>/<sub>8</sub> mill-konvenut.

